

തിരൂർ നിയോജകമണ്ഡലത്തിൽ 2016-17 സാമ്പത്തിക വർഷത്തിൽ ആസ്തി വികസന ഫണ്ടിൽ ഭരണാനുമതി ലഭിച്ച പ്രവൃത്തികളും അവയുടെ പുരോഗതി സംബന്ധിച്ച വിശദവിവരങ്ങളും ശേഖരിച്ചുവരുന്നു. 2017-18, 2018-19, 2019-20, 2020-21 സാമ്പത്തിക വർഷങ്ങളിലെ പ്രവൃത്തികളുടെ വിവരങ്ങളും നിലവിലെ സ്ഥിതിയും അനുബന്ധം-I ആയി ചേർത്തിരിക്കുന്നു.*

(ബി) തിരൂർ മണ്ഡലത്തിൽ എം.എൽ.എ. പ്രാദേശിക വികസന പദ്ധതിയിൽ ഭരണാനുമതി ലഭിച്ച് പ്രവൃത്തി പൂർത്തിയാവാത്ത പദ്ധതികളുടെ വിശദ വിവരം ലഭ്യമാക്കുമോ?

തിരൂർ മണ്ഡലത്തിൽ എം.എൽ.എ. പ്രാദേശിക വികസന പദ്ധതിയിൽ ഭരണാനുമതി ലഭിച്ച് പ്രവൃത്തി പൂർത്തിയാവാത്ത പദ്ധതികളുടെ വിശദവിവരം അനുബന്ധം - II ആയി ചേർത്തിരിക്കുന്നു.*

ടെണ്ടർ സേവിംഗ്സ്

42(305) ശ്രീ. മഞ്ഞളാക്ഷി അലി: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) മകുട നിയോജകമണ്ഡലത്തിൽ എം.എൽ.എ.യുടെ ആസ്തിവികസന പദ്ധതി പ്രകാരം വിവിധ പദ്ധതികളിലായി ആകെ എത്ര രൂപ ടെണ്ടർ സേവിംഗ്സായി അവശേഷിക്കുന്നുണ്ടെന്ന് അറിയിക്കാമോ; അതിന്റെ വർഷം തിരിച്ചു കണക്ക് ലഭ്യമാക്കുമോ?

2017-18 സാമ്പത്തിക വർഷം മുതലാണ് ടെണ്ടർ സേവിംഗ്സിന് പ്രാബല്യമുള്ളത്. മകുട നിയോജകമണ്ഡലത്തിൽ എം.എൽ.എ.യുടെ ആസ്തി വികസന പദ്ധതി പ്രകാരം വിവിധ പദ്ധതികളിലായി അവശേഷിക്കുന്ന ടെണ്ടർ സേവിംഗ്സും അതിന്റെ വർഷം തിരിച്ചുള്ള കണക്കും അനുബന്ധമായി ചേർത്തിരിക്കുന്നു.*

(ബി) പ്രസ്തുത മണ്ഡലത്തിൽ ആസ്തിവികസന പദ്ധതി പ്രകാരമുള്ള ടെണ്ടർ സേവിംഗ്സ് ഇനത്തിൽനിന്ന് ഇനി എത്ര രൂപയുടെ പദ്ധതിക്ക് നിർദ്ദേശം നൽകാൻ കഴിയുമെന്ന് വെളിപ്പെടുത്താമോ; അതിന്റെ കണക്കുകളും വിശദാംശവും ലഭ്യമാക്കുമോ?

നിയോജകമണ്ഡല ആസ്തിവികസന പദ്ധതി മുഖാന്തരമുള്ള പ്രവൃത്തികൾക്ക് ഭരണാനുമതി, സാങ്കേതികാനുമതി എന്നിവ നൽകിയശേഷം അനുവദിച്ച എല്ലാ പ്രവൃത്തികളും പൂർത്തിയാക്കുന്ന മുറയ്ക്ക് മാത്രമേ ടെണ്ടർ സേവിംഗ്സ് കണക്കാക്കുവാൻ സാധിക്കുകയുള്ളൂ. അതായത് ഓരോ എം.എൽ.എ.യും അതത് വർഷം ശുപാർശ ചെയ്യുന്ന എല്ലാ പ്രവൃത്തികളും പൂർത്തീകരിച്ചാൽ മാത്രമേ ആ

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

വർഷം ടി എം.എൽ.എ.യുടെ മണ്ഡലത്തിൽ എത്ര തുക ടെണ്ടർ സേവിംഗ്സ് ഇനത്തിൽ ഉണ്ടെന്ന് കണക്കാക്കുവാൻ സാധിക്കുകയുള്ളൂ. 2017-18 മുതൽ 2020-21 വരെയുള്ള ആസ്തിവികസന പദ്ധതി പ്രവർത്തികൾക്ക് ഭരണാനുമതി നൽകുവാൻ ശുപാർശ നൽകുന്നതിനുള്ള സമയപരിധി 31-3-2021 വരെ ഉണ്ടായിരുന്നു. പ്രസ്തുത സാഹചര്യത്തിൽ അനുവദിച്ച മുഴുവൻ പ്രവൃത്തികളും പൂർത്തിയാകാത്ത സാഹചര്യത്തിൽ 2020-21 സാമ്പത്തികവർഷത്തിൽ മുൻവർഷങ്ങളിലെ പ്രവർത്തികളുടെ ടെണ്ടർ സേവിംഗ്സ് തുക എത്രയെന്ന് കണക്കാക്കി വിനിയോഗിക്കുവാൻ സാധിക്കുമെന്ന് ഈ അവസരത്തിൽ കൃത്യമായി പറയുവാൻ കഴിയില്ല. എന്നിരുന്നാലും ഓരോ സാമ്പത്തികവർഷത്തേയും അനുവദനീയമായ എല്ലാ പ്രവൃത്തികളും പൂർത്തിയാക്കി ബന്ധപ്പെട്ട കളക്ടർമാർ റിപ്പോർട്ട് തരുന്ന മുറയ്ക്ക് ടെണ്ടർ സേവിംഗ്സ് തുകയുടെ ശുപാർശകൾ പരിഗണിക്കാവുന്നതാണ്. ഒരു സാമ്പത്തികവർഷം ലഭിക്കുന്ന ടെണ്ടർ സേവിംഗ്സ് തൊട്ടടുത്ത സാമ്പത്തികവർഷം വിനിയോഗിക്കുവാൻ സാധിക്കുന്നതാണ്.

ആസ്തി വികസന ഫണ്ട് പദ്ധതികൾ

43(306) ശ്രീ. ലിന്റോ ജോസഫ്: താഴെ കാണുന്ന ചോദ്യത്തിന് ധനകാര്യ വകുപ്പുമന്ത്രി സദയം മറുപടി നൽകുമോ:

2016-17 വർഷത്തിൽ ശുപാർശ ചെയ്ത് ഭരണാനുമതി ലഭിച്ച നിയോജകമണ്ഡല ആസ്തി വികസന ഫണ്ടിലുൾപ്പെടുത്തിയ പദ്ധതിക്ക് പകരം പ്രവൃത്തി നിർദ്ദേശിക്കുന്നതിന് നിലവിൽ തടസ്സങ്ങളുണ്ടോയെന്ന് വ്യക്തമാക്കുമോ?

നിയോജകമണ്ഡല ആസ്തിവികസന പദ്ധതി മാനദണ്ഡങ്ങൾ പ്രകാരം ഒരു സാമ്പത്തിക വർഷത്തിൽ ശുപാർശ ചെയ്യുന്ന പദ്ധതികൾക്ക് ആ സാമ്പത്തിക വർഷംതന്നെ ഭരണാനുമതി പുറപ്പെടുവിക്കേണ്ടതും നടപ്പിലാക്കാൻ കഴിയാത്ത പ്രവൃത്തികൾക്ക് പകരമായി പുതിയ പ്രവൃത്തികൾ ആ വർഷംതന്നെ ശുപാർശ ചെയ്യാവുന്നതുമാണ്. എന്നാൽ ചില ബഹുമാനപ്പെട്ട എം.എൽ.എ.-മാർക്ക് സമയബന്ധിതമായി പ്രവൃത്തികൾ ശുപാർശ ചെയ്യാൻ സാധിക്കാതെ വന്നതിനാൽ ബഹുമാനപ്പെട്ട എം.എൽ.എ.-മാരുടെ അഭ്യർത്ഥന മാനിച്ച് മേൽപ്പറഞ്ഞ സമയപരിധി നീട്ടിനൽകിയിട്ടുണ്ട്. ആ സമയപരിധിക്കുള്ളിൽ ശുപാർശ ചെയ്ത പ്രവൃത്തികൾ ക്യാൻസൽ ചെയ്ത് അനുവദനീയമായ മറ്റു പ്രവൃത്തികൾ സമർപ്പിക്കാവുന്നതും അവയ്ക്ക് ഭരണാനുമതി നൽകാവുന്നതുമാണെന്നും ഇതനുസരിച്ച് 2016-17 മുതലുള്ള സാമ്പത്തിക വർഷങ്ങളിലെ പ്രവൃത്തികൾക്ക് ഭരണാനുമതി നൽകി നടപ്പിലാക്കുന്നതിനുള്ള കാലാവധി പലപ്പോഴായി ദീർഘിപ്പിച്ച് നൽകിയിട്ടുണ്ട്. 2016-17 വർഷത്തെ പ്രവൃത്തികൾക്ക് ഭരണാനുമതി നൽകുന്നതിനുള്ള അവസാന തീയതി 30-04-2018 ആയിരുന്നു. പ്രസ്തുത സമയപരിധി അവസാനിച്ചതിനാൽ 2016-17 സാമ്പത്തിക വർഷ കാലാവധിയിൽ ശുപാർശ ചെയ്ത് ഭരണാനുമതി ലഭിച്ചെങ്കിലും നടപ്പാക്കാനാകാത്ത പ്രവൃത്തികൾക്ക് പകരം പ്രവൃത്തികൾ നിർദ്ദേശിക്കുന്നതിന് അനുവാദമില്ല.